



Разумныя грошы

Нашым гасцям пакупкі абыдуцца на 15—20 % танней

З 12 лістапада гэтага года для зручнасці замежных грамадзян унітарнае прадпрыемства «Белмытсэрвіс» арганізавала выплату па сістэме TAX FREE наяўнымі грашовымі сродкамі праз краму бяспрошліннага гандлю MarketLiga Duty Free. Магазін размешчаны ў Нацыянальным аэрапорце сталіцы і працуе кругласутачна сем дзён на тыдзень.

Непасрэдна ў Нацыянальным аэрапорце Мінск для афармлення чэка на вяртанне гэтых сум па такой сістэме мытныя органы рэкамендуюць зарэзерваваць 15—20 хвілін. Пры вывазе тавараў у багажы авіяпасажырам да здачы апошняга неабходна запрасіць па тэлефоне супрацоўнікаў мытных органаў для праходжання мытнага кантролю ў першым сектары вылету каля месца здачы негабарытнага багажу. У тым выпадку, калі

тавары вывозяцца ў ручной паклажы, пры праходжанні мытнага кантролю неабходна прайсці ў «чырвоны» калідор. Супрацоўнікі мытных органаў ідэнтыфікуюць тавар, звернаць яго з прадстаўленымі дакументамі і ўнясуць неабходныя адзнакі ў чэкі, а таксама раскажуць, куды трэба звярнуцца для вяртання сродкаў у рамках сістэмы Tax Free.

Эксперты мытнага сэрвісу тлумачаць, што паслуга Tax Free дазваляе сэканоміць на пакупках, зробленых у крамах нашай краіны, нерэзідэнтам ЕАЭС. Згаданая паслуга прадугледжвае вяртанне 15 % ад сумы пакупкі без ПДВ, акрамя таго, распаўсюджваецца на ўсе тавары, якія абкладаюцца такім падаткам па стаўцы 20 %, і даступная пры куплі на суму больш за 80 рублёў на працягу аднаго дня ў адной краме — удзельніку праграмы Tax Free.

Вяртаецца падатак наяўнымі грашыма толькі ў беларускіх рублях. Для гэтага пасля праходжання мытнага кантролю ў зоне вылету ўсе ахвотныя могуць звярнуцца да спецыяліста «Белмытсэрвіса» альбо да работніка крамы бяспрошліннага гандлю «Аэрапорт Мінск» ТАА «МаркетЛіга» (Duty Free). Таксама вяртанне наяўнымі можна ажыццявіць праз аддзяленні Беларусбанка, размешчаныя ў пунктах пропуску на мяжы з Польшчай (Бераставіца, Брузгі, Казловічы, Дамачава, Пясчатка, Варшаўскі мост), Літвой (Прывалка, Беняконі, Каменны Лог, Катлоўка), Латвіяй (Грыгораўшчына, Урбаны), Украінай (Новая Гута, Новая Рудня, Верхні Церабяжоў, Макраны).

Каб атрымаць пераплачаныя наяўныя, неабходна будзе прад'явіць запойнены чэк Tax Free з касавым чэкам і мытнай пячаткай, а таксама пашпарт або іншы дакумент, які яго замяняе.

Сяргей КУРКАЧ.

Наш фармат

Туманны Альбіён прымае прыгажунь

20 лістапада ў Лондане стартаваў 69-ы міжнародны конкурс прыгажосці «Міс свету — 2019». Сёлета гэты найстарэйшы і самы прэстыжны з існуючых у свеце форум збірэ ўдзельніц са 120 краін і тэрыторый — прынамсі, столькі заявак атрымалі арганізатары. Свайх дзяўчат дэлегалі ў тым ліку Алжыр, які не ўдзельнічаў у конкурсе больш як пятнаццаць гадоў, Віргінскія і Кайманавы астравы, Манголія, Паўночная Ірландыя, Чад і іншыя дзяржавы. Беларусь прадстаўляе мінчанка Анастасія ЛАЎРЫНЧУК — «Другая віцэ-міс Беларусі — 2018».

19-гадовая трэцякурсніца Інстытута бізнесу і менеджменту тэхналогій БДУ ставіцца да ўдзелу ў конкурсе вельмі сур'ёзна: «Гэта не проста прыехаць, сябе паказаць — я ўсведамляю, што прадстаўляю краіну і маю магчымасць шырэй раскажаць пра Беларусь у свеце». Таму рыхтавацца яна пачала больш чым паўгода таму — распытала папярэднюю ўдзельніцу Марыю Васілевіч пра тонкасці арганізацыі і падводныя камані, якія могуць чакаць на конкурсе, актыўна займалася са спецыялістамі Нацыянальнай школы прыгажосці харэаграфіяй і дэфіле, узмацніла спартыўныя трэніроўкі і нават

прабегла Мінскі паўмарафон, падцягвала англійскую, рыхтавала свой дабрачынны праект, прадумвала макіяж і ўборы. Праўда, апошнія два пункты давалася перагледзець: замест Тайланда, дзе цёпла і вільготна, арганізатары перанеслі конкурс у Вялікабрытанію, таму багаж дзяўчыны пацяжэў практычна ў два разы. Усяго ў Лондан Анастасія павезла пяць чамаданаў. У іх увайшлі амаль 40 разнастайных сукенак, ад паўсядзённых да вячэрніх, 10 дызайнерскіх капялюшкаў і 20 пар абутку, народныя касцюм з галаўным уборам, сувеніры для арганізатараў і ўдзельніц (у тым ліку знакаміты бела-



instagram.com/an.laur

Беларуска за гадзіну да вылету ў Лондан.

рускі зефір, касметыка, вырабы з ільну), лот для дабрачыннага аўкцыёну, беларускі сцяг і кніга пра слаўтасці нашай краіны і нават... шабля. З ёй дзяўчына выканае танец для намінацыі «Міс Талент». Запэўнівае, што наогул збіраецца ўдзельнічаць ва ўсіх намінацыях і актыўнасцях, каб назва Беларусі на конкурсе гучала як мага часцей.

Фінал «Міс свету — 2019» адбудзецца 14 снежня ў выставачным цэнтры ExCeL London.

Вікторыя ЦЕЛЯШУК.

Інавацыя

У лютым наступнага года ў гандаль паступіць першы беларускі каньяк

А там, глядзіш, і да мясцовага віскі пару крокаў

Інфармацыя пра айчыны каньяк «пайшла ў народ» падчас правядзення другога Міжнароднага дэгустацыйнага конкурсу «Залаты келіх». Анансаваны на мерапрыемстве летась напой двухгадовай вытрымкі ўжо прайшоў экспертную дэгустацыю і досыць хутка паступіць у рознічны продаж.

На конкурсе амаль ва ўсіх намінацыях была прадстаўлена інавацыйная беларуская прадукцыя. Сярод яе ўзораў — айчыны гайст і фруктовая гарэлка. «Прарывам можна назваць вытворчасць айчыннага каньяку. Падкрэслію, што гэты напой у прамым сэнсе беларускі — сыравіна і тэхналогіі мясцовыя. Цыкл вытворчасці ад культывацыі вінаграднай лазы да разліву праходзіць у нашай краіне. Якасць беларускіх лікёра-гарэлачных вырабаў высока ацаніла экспертнае журы. У аснове гэтага ў тым ліку цеснае ўзаемадзеянне беларускай навукі і вытворцаў. Налета разлічваем здзівіць прафесійных дэгустатараў

яшчэ адной навінкай — віскі прэміум-класа», — адзначыў **начальнік аддзела тэхналогій алкагольнай і безалкагольнай прадукцыі НПЦ па харчаванні НАН Беларусі Аляксандр ПУШКАР.**

Наш мясцовы каньяк мае тэрмін вытрымкі да трох гадоў, але захоўваюць яго не ў бочках. Ён настойваецца на дубовай дранцы. Тут ёсць свая рацыя: апошняя хутчэй аддае каньяку свой непаўторны вытанчаны смак. А бочак мы не робім, таму давалася б купляць іх за мяжой, і напой быў бы значна даражэйшы. Палескія вытворцы маюць 70 гектараў вінаграднікаў і ўласныя яблыневыя сады. Дарэчы, менавіта з яблыкаў тут робяць фруктовую гарэлку з французскай назвай кальвадос.

Міжнародны дэгустацыйны конкурс «Залаты келіх» праходзіць у Мінску другі раз. У ліку ўдзельнікаў — Беларусь, Італія, Кітай, Грузія і Малдова. Сярод прафесійных дэгустатараў быў нават пасол Ізраіля, якога прыёмам здзівіла якасць нашай прадукцыі.

Сяргей КУРКАЧ.

Элітны раўнд лігі чэмпіёнаў...

па міні-футболе стартаваў у мінскім палацы спорту «Уручча». Спартыўны такім жа ўзроўню беларуская сталіца прымае ўпершыню.

У стартавым матчы чэмпіён Беларусі мінская «Сталіца» прымала ўкраінскі «Херсон». Сёння мінчане згуляюць са «Спартай», а 23 лістапада завершаць турнір матчам з «Барселоной».

Склады астатніх квартэтаў элітнага раўнда кваліфікацыі Лігі чэмпіёнаў выглядаюць наступным чынам:

А — КПРФ (Масква, Расія), «Добавец» (Славенія), «Хале-Гааік» (Бельгія), «Мостар» (Боснія і Герцагавіна);

В — «Цюмень» (Расія), «Спортынг» (Лісабон, Партугалія), «Нова Вр'еме» (Макарска, Харватыя), «Аят» (Рудны, Казахстан);

С — «Кайрат» (Алматы, Казахстан), «Бенфіка» (Лісабон, Партугалія), «Пезара» (Італія), «Мурсія» (Іспанія).

У «Фінал чатырох» выйдуць толькі пераможцы квартэтаў. Адзначым, што беларускія клубы яшчэ ні разу не трапілі ў вырашальную стадыю гэтых спаборніцтваў. Дзеючым пераможцам Лігі чэмпіёнаў па міні-футболе з'яўляецца партугальскі «Спортынг».

Дар'я ЛАБАЖЭВІЧ.

Будзь у курсе!

Навіны Мінюста ў Telegram



Самая важная і карысная інфармацыя пра работу судовых выканаўцаў, загсаў, таварыстваў адвакатаў, натарыусаў і медыятараў, некамерцыйных арганізацый і іншых складальнікаў сістэмы органаў юстыцыі Беларусі з 20 лістапада стала даступнай у месенджары Telegram: https://t.me/minjust_by.

У ведамстве расказалі, што тут будуць змяшчаць фоты і відэахронікі, актуальныя прававыя кантэнт, апэратыўную і дакладную інфармацыю пра мерапрыемствы, якія Міністэрства арганізуе на рэспубліканскім і міжнародным узроўнях. У рубрыцы «Пытанне/Адказ» можна будзе атрымаць экспертныя каментарыі.

Ірына СІДАРОК.

ВАГА РУЧНОЙ ПАКЛАЖЫ ПАВЯЛІЧАНА

І ўведзена брэндаваная сістэма тарыфаў на авіябілеты

З 18 лістапада авіякампанія «Белавія» перайшла на новую сучасную структуру тарыфаў, якая дазваляе пасажырам самастойна выбіраць набор паслуг для пералёту. У рамках новай канцэпцыі перавозчык павялічыў вагу ручной паклажы з 8 да 10 кілаграмаў, паведамляе яго прэс-служба.

У новай сістэме тарыфаў будуць даступныя безбагажныя тарыфы. Колькасць месцаў і кошт авіябілетаў у розных тарыфных брэндах вар'іруюцца ў залежнасці ад ёмістасці паветранага судна, колькасці пасажыраў на рэйсе і іншых фактараў. Розніца паміж коштам безбагажнага пералёту і мінімальным коштам білета з багажом па маршруце «туды-назад» будзе складаць да 65 еўра ў залежнасці ад напрамку.

Так, напрыклад, мінімальны кошт квіткі «туды-назад» без багажу ў Калінінград будзе пачынацца ад 85 еўра, з Мінска ў Прагу кошт перавозкі «туды-назад» без багажу — ад 166 еўра, з Мінска ў Кіеў авіябілет «туды-назад» без багажу — ад 109 еўра.

Усе тарыфы авіякампаніі падзеленыя на пяць груп: «Пром», «Лайт», «Смарт», «Флекс» і «Бізнес».

У тарыфных брэндах «Пром» і «Лайт» прапаноўваюцца самыя даступныя па цане авіябілеты. Абодва брэнды даюць магчымасць бясплатна перавезці толькі ручную паклажу вагой не больш за 10 кілаграмаў. Пры неабходнасці куплі дазволу на правоз багажу кошт правозу аднаго чамадана зніжаны з 50 да 25 еўра для названых брэндаў.

У тарыфы групы «Смарт» ужо ўключаны бясплатны правоз не толькі аднаго месца ручной паклажы вагой да 10 кілаграмаў, але і зарэгістраванага багажу вагой да 23 кілаграмаў. Тарыфы «Смарт» таксама прадугледжваюць магчымасць бясплатнага папярэдняга выбару асобных катэгорый месцаў на борце самалёта.

Умовы тарыфу «Флекс» прадугледжваюць, акрамя бясплатнага правозу ручной паклажы, бясплатны правоз аднаго месца багажу вагой да 32 кілаграмаў. Паслугі папярэдняга выбару месца ў салоне, а таксама змены даты вылету і вяртання білета аказваюцца бясплатна.

«Бізнес» тарыф уключае ў сябе найбольшую колькасць паслуг: бясплатны правоз двух месцаў ручной паклажы вагой не больш за 10 кілаграмаў кожнае і двух месцаў зарэгістраванага багажу вагой да 32 кілаграмаў кожнае, бясплатны папярэдні выбар месца на борце і магчымасць змены і вяртання білета да і пасля вылету. Акрамя таго, авіякампанія прапануе пасажырам, якія вандруюць па тарыфе «Бізнес», прырытэтную пасадку, абслугоўванне ў бізнес-зале і асобную стойку рэгістрацыі.

Спартыўны рыштунак перавозіцца без дадатковай аплаты згодна з дзейнымі правіламі авіякампаніі па тарыфах груп «Смарт», «Флекс» і «Бізнес».

Новыя тарыфы тарыфаў распаўсюджваюцца на авіябілеты, набытыя з 18 лістапада ў рамках новай тарыфнай канцэпцыі. Да квіткоў, аформленых раней, прымяняюцца правілы, якія дзейнічалі на момант пакупкі авіябілета. У той жа час новыя правілы па памерах кожнага месца ручной паклажы з 18 лістапада прымяняюцца да ўсіх авіябілетаў.

На працягу недоўгачасовага перыяду тэсціравання авіякампанія будзе ўважліва сачыць за апэратыўнай ліквідацыяй магчымых памылак, з улікам атрыманага вопыту ўносіць дапаўненні і змяненні ў работу новай канцэпцыі.

У прэс-службе авіяперавозчыка таксама звярнулі ўвагу, што па безбагажных тарыфах ручную паклажу нельга будзе здаваць у багаж. У сувязі з гэтым неабходна загадзя азнаёміцца з правіламі правозу ручной паклажы, якія захоўваюцца, як і раней: забаронены правоз усіх вострых, рэжучых і колючых прадметаў, выбуховых рэчываў, сціснутых і звадкаваных газаў. У ручной паклажы дазваляецца правозіць вадкасці агульным аб'ёмам адзін літр ва ўпакоўках не больш за 100 мілілітраў. Больш падрабязную інфармацыю аб правілах правозу багажу можна знайсці ў раздзеле «Ваш багаж» на сайце belavia.by.

Сяргей РАСОЛЬКА.